



ደምዳሚ መግለጺ ርክብ፡

ፈጻሚ-አካል ደሞክራሲያዊ ግንባር ሓድነት ኤርትራ /ደግሓኔ/

ፈጻሚ-አካል ደሞክራሲያዊ ግንባር ሓድነት ኤርትራ ካብ 1-3 ሓምሌ 2018 ኣብ ዘሎ ግዝያት ርክብ ኣካይዱ። ፈጻሚ-አካል ኣብዚ ርክብብዚ ንህልዊ ኩነታት ሃገርናን ዞባናን ውድብናን ደምበ ተቓውሞ፡ ኤርትራን ብመንጽር ግጭት ኤርትራን ኢትዮጵያን ንምፍታሕ ዝምዕብል ዘሎ ኩነታት ዝኸይድ ዘሎ መስርሕ ዘተ ኣመልኪቱ ልዑል ክብደት ብምሃብ ብዕምቆት ገምጊሙን ኣገደስቲ ውሳኔታት ኣመሓላፊ።

ፈጻሚ-አካል ኣብዚ ርክብብዚ ኣብ ትሕቲ ከምዚ ዝኣመሰለ ምዕባለታትዚ ንህልዊ ኩነታት ውድብናን ደምበ ተቓውሞ ኤርትራን ህዝብታት ኤርትራን ኣምልኪቱ ኣብ ዝረኣየሉ፣ ወጽዓ ክሳብ ዝሃለወ ቃልሲ ክህሉ ባህርያዊ ሕጊ ምዕባለ ሕብረተ-ሰብ ዘፍቅዶ ስለ ዝኾነ፡ ነዚ ሓድሽ ክስተታትዚ ንምግግምውን ንደሞክራሲያዊ ለውጢ ኣብ ዝግበር ዘሎ ተጋድሎ ናይ ኣገባብ ቃልሲ ለውጢምበር ናይ ዕላንማ ትሕዝቶን ለውጢ ክህሉ ከም ዘይክእል ኣረጋጊጹ። ፍትሓውን ደሞክራሲያውን ሕቶ ቃልስታት ህዝብታት ኤርትራ ክሳብ ዘይተፈትሐ፡ ቃልሲ ግዜን ቦታን ኩነታትን ስለ ዘይፈልን ዘይግግቶን፡ እቲ ውጽዕ ተቓላሳይ ኣብ ዝሃለወ ይህሉ ብዝተፈላለየ መልክዕ ውደባ ብሕራነ ቃልሱ ክቕጽል ምጻኑ ኣስሚሩሉ ሓሊፉ።

ፈጻሚ-አካል ኣብዚ ርክብብዚ ዝምድናዊ ሰላም ኣብ ዝረጋገጸሉ ብውጽኢት ናይዚ ስምምዕዚ ክምዕብሉ ዝኸእሉ ተርእዮታት ሓያል ድኹምን ጎንታቱ ብዕምቆት መዚኑ። ሓያል ጎኒ ናይዚ ስምምዕዚ ስርዓት ህግደፍ እናሻዕ “ኢትዮጵያ ክትወረና እያ” ብዝብል ህዝብታትና ኣብ ስግኣት ክነብሩ፡ ነቲ መንእሰይ ወለዶ ድማ ጅሆ ብመሓዝ ሂወቱ ከይመርሕ ቀፊዱ ሒዝዎ ዝጸንሐ ክፋኹስ፡ ህዝብታትና ቆላሕተኦም ኣብ ክንዲ ንግዳም ንውሽጢ ክጥምቱን ፍትሓዊ ሕቶታት ከልዕሉን ዝሕግዝ ምቹእ ባይታ ዝፈጥረሎም ምጻኑ እዩ።

እቲ ድኹም ጎኑ ካኣ “ኣመል ምስ መግነዝ” ከም ዝበሃል፡ እዚ ስምምዕዚ ምስ ባህሪ ስርዓት ህግደፍ ክረኤ እንከሎ ዘላቂ ውሕስነት ዘይብሉ ምጻኑ፡ ሕጂ ንገለ ረብሓታት ክረክብ ክብል ብውሽጥን ብደገን ተደፊኡ ዝኣትዎ ዘሎ ምጻኑ ዋላኳ እቲ ጎንጺ ንግዚኡ እናተሃዳደኦ

ዝኸይድ እንተኾነ ብካልእ ኩርናዓት /ምስ ካለአት ጎረብቲ ሃገራት/ ኣብ ግጭት ከይኣቱ ዝግግቶ ከም ዘየለ ካብ ሕሉፍ ተሞኩርኡ ዝተረጋገጸ እዩ። ስለዝኾነ ህዝብታትና በዚ ክግርሁ ከም ዘይብሎም ኣርሒቓም ክጥምቱ ከም ዘለዎም ፈጻሚ-ኣካል ኣዘኻኺሩ።

ፈጻሚ-ኣካል ኣብዚ ርክብጎዚ ብዛዕባ ከመይነት ኣተሓሕዛ መስርሕ ሰላም ብሸነኽ ስርዓት ህግደፍ ኣብ ዝረኣየሉ ግዜ ኣብ ርእሲ'ቲ ኣብ ሐምሌ 01/2018 ኣብ ዝወጸ ጋዜጣዊ ውድባዊ መግለጺ ብዝርዝር ሓሳባት ዘቕረበሉ ሕጂ'ውን ብጥንቃቄ ክተሓዝ ዘለዎ ጉዳይ ኣሎ። እዚ ዝምድናዊ ናይ ሰላም መስርሕ ክዕወት እንተዳኣ ኮይኑ፡ ስርዓት ህግደፍ ሕሉፍ ኣሉታዊ ተሞኩርኡ ብዝደግም “ኢትዮጵያ ብውሽጣዊ ኩነታታ ኣብ ጎንጽን ምድኻምን ዘላ ሃገር እያ” ብምባል ሕጂ'ውን ንህዝብታታትን ተቓለስቲ ሓይልታትቶምን እናፈላለየ፡ ነቲ ናይ ልዝብ መስርሕ ንጸቢብ ሕሳባቱ ዝጥቀመሉ ዘሎ ሸርሕታት ንረብሓታት ክልቲኡ ህዝብታት ከምዘይኮነ ፈጻሚ-ኣካል መዚኑ። እቲ ዘተ ብከምዚ እንተቐጸሉ ካኣ ተዓናቂፉ ከይተርፍ ስግኣቱ ገሊጹ።

ፈጻሚ-ኣካል ንደምበ ተቓውሞ ኤርትራ ኣመልኪቱ ብመንጽር እዞም ዝምዕብሉ ዘለዉ ሓደስቲ ተርእዮታትን ክኸሰቱ ዝኸእሉ ሲናርዮታትን ኣብ ጸብጻብ ብምእታው፡ ኣብ ዝረኣየሉ ደምበ ተቓውሞ ኣብ ሕሉፍ ጉዕዞታቱ ከጋጥምዎ ካብ ዝጸንሑን ዘለዉን ባዕላውን ወድዓውን ጸገማትን ብደሆታትን ትምህርቲ ብምቕሳም ሕጂ'ውን ዓቕምታቱ ኣወሃሂዱን ኣዋዲዱን ሓሪኑ ክቃለስ ጸዕርታቱ ክብ ከብል ደግሓኤ ጸዋዒቱ የቕርብ።

ስርዓት ህግደፍ ኣብዚ ግዜ'ዚ ሰላም እገብር ኣለኹ እናበለ ኣብ ዝመጸደቐሉ ዘሎ ግዜ ኣብ ልዕሊ ህዝብታት ኤርትራ ከካይዶ ዝጸንሑን ዘሎን ግህስታት ሰብኣውን ደሞክራሲያውን መሰል፡ ዓለም ዝፈለጦን ብሕቡራት መንግስታት'ውን ኩነኔ ዝበጽሑን ሕጂ'ውን ነዚ ዝከታተል ትካል ሰብኣዊ መሰል ፍታሕ ክገብረሉ ኣብ ዝሕተተሉ ዘሎ እዋን፡ እዚ ኣረሜናዊ ስርዓት ህግደፍ ሕጂ'ውን ነዚ ሓቕታት'ዚ ብምክሓድ “ውጹእ ሓሶት እዩ” ኢሉ ንማሕበረ-ሰብ ዓለም ከደናግር ምፍታኑ ክሳብ ክንደይ ሕሰም ህዝብታትና ደረቱ ሓሊፉ ሃገርና ናይ ምብታን ሓደጋ ተደቂኑዎ ምህላዉ ቁልጭ ኣቢሉ ዘርኢ ሓደገኛ ተርእዮ ምጻኑ ፈጻሚ-ኣካል መዚኑ።

ኣብ መደምደምታ፡ ፈጻሚ-ኣካል ደግሓኤ ነቶም ብ23 ሰነ 2018 ንቀዳማይ ሚኒስተር ዶ/ር ኣብዬ ኣሕመድ ናይ ደገፍን ምስጋናን ክህቡ ሰላማዊ ሰልፊ ንዝወጹ ሰላማውያን ሰባት ኣብ ልዕሊኦም ንዝተፈጸመ መጥቃዕቲ ኣጥቢቐ ይኹንን፡ ንህዝብን መንግስትን ኢትዮጵያን ንስድራቤታት ግዳያት ካኣ ጽንዓት ይሃብኩም ይብል። ከምኡ'ውን ነቲ ኣብ ገለ ገለ ከባቢታት ኢትዮጵያ ዝረኣ ዘሎ ጎንጽታትን ዘስዕቦ ዘሎ ናይ ሞትን ምፍንቓልን ሓደጋታትን ብሰላማዊ ኣገባብ ክፍታሕ ፈጻሚ-ኣካል ጸዋዒቱ የቕርብ።

ዓወት ንሓርነታዊ ቃልስና!

ሞት ንጸረ-ህዝቢ ስርዓት ሕግደፍ!

ዝኸርን ክብርን ንጀጋኑ ሰዉኣትና!

ፈጻሚ-አካል ደሞክራሲያዊ ግንባር ሓድነት ኤርትራ፡

03 ሐምሌ 2018